

00000

- पेट्रोलियम और प्राकृतिक गैस मंत्रालय ने कहा-देश में पेट्रोलियम उत्पादों और एलपीजी की निर्बाध उपलब्धता सुनिश्चित करने के लिए आवश्यक कदम उठाए गये।
- राजस्थान हाईकोर्ट ने पीएनबी परीक्षा 2021 को पूरी तरह रद्द करने के आदेश दिए।
- केंद्रीय महिला और बाल विकास मंत्री अन्नपूर्णा देवी ने कहा- देशभर में दो लाख आंगनबाड़ी केंद्रों को आधुनिक बनाया जा रहा है।
- प्रदेश में आज भी कई स्थानों पर आंधी, बारिश-कोटा बूंदी, टोंक, दौसा, श्रीगंगानगर जिलों में ओले भी गिरे।

00000

पेट्रोलियम और प्राकृतिक गैस मंत्रालय ने कहा है कि सरकार देश भर में पेट्रोल, डीजल और एलपीजी की उपलब्धता सुनिश्चित करने के लिए हर सम्भव प्रयास कर रही है। मंत्रालय ने नागरिकों को घबराहट में पेट्रोल और डीजल खरीदने तथा रसोई गैस की अनावश्यक बुकिंग से बचने की सलाह दी है। मंत्रालय ने कहा कि पेट्रोलियम उत्पादों और एलपीजी की निर्बाध उपलब्धता सुनिश्चित करने के लिए आवश्यक कदम उठाए गए हैं। पांच किलो के सिलेण्डर नजदीकी एलपीजी वितरकों के यहां उपलब्ध हैं और वैध पहचान पत्र दिखाकर इन्हें खरीदे जा सकता है। मंत्रालय ने कहा कि पांच किलो के सिलेण्डर खरीदने के लिए किसी पते के प्रमाण की आवश्यकता नहीं है। पिछले महीने की 23 तारीख से पांच किलो वाले के पांच लाख 70 हजार सिलेण्डरों की बिक्री की गई है। सिलेण्डरों की ऑनलाइन बुकिंग में 95 प्रतिशत की वृद्धि हुई है और कल लगभग 51 लाख घरेलू एलपीजी सिलेण्डर वितरित किए गए। मंत्रालय ने लोगों को पीएनजी, बिजली से चलने वाले इंडक्शन और कुक टॉप जैसे वैकल्पिक साधनों के उपयोग के लिए भी प्रोत्साहित किया है। पिछले एक महीने में साढ़े तीन लाख पीएनजी कनेक्शन जोड़े गए हैं और तीन लाख अस्सी हजार से अधिक ग्राहकों ने नए पंजीकरण कराए हैं। मंत्रालय ने कहा कि सभी तेल रिफाइनरियां पर्याप्त कच्चे तेल के भण्डार के साथ पूरी क्षमता से काम कर रही हैं। मंत्रालय ने बताया कि हवाई सेवाएं बेहतर हो रही हैं और 28 फरवरी से अब तक खाड़ी क्षेत्र से लगभग 6 लाख 75 हजार यात्री स्वदेश आ चुके हैं।

0000

राजस्थान हाईकोर्ट की खंडपीठ ने आज प्रदेश की सबसे बड़ी पुलिस भर्ती परीक्षाओं में से एक, पीएनबी-2021 को पूरी तरह रद्द करने के आदेश दिए हैं। कार्यवाहक मुख्य न्यायाधीश एस.पी. शर्मा की खंडपीठ ने एकलपीठ द्वारा 28 अगस्त 2025 को सुनाए गए फैसले को सही मानते हुए सरकार और चयनित अभ्यर्थियों की अपीलों को खारिज कर दिया है। कोर्ट ने माना कि परीक्षा में बड़े पैमाने पर पेपरलीक, धांधली और अनियमितताएं हुई थीं, जिससे पूरी चयन प्रक्रिया की शुचिता भंग हो गई थी। फैसले के बाद याचिकाकर्ताओं के वकील हरेंद्र नील ने इस बारे में जानकारी दी।

0000

मुख्यमंत्री भजनलाल शर्मा ने कहा है कि प्रदेश को 'हरियालो राजस्थान' बनाना राज्य सरकार का प्रमुख लक्ष्य है। इसी दिशा में मिशन हरियालो राजस्थान के तहत आगामी मानसून सीजन में 10 करोड़ पौधारोपण किया जाएगा। इस संबंध में उन्होंने वन एवं पर्यावरण विभाग के अधिकारियों को विस्तृत कार्ययोजना बनाकर इस कार्य की निरंतर मॉनिटरिंग करने के निर्देश दिए। श्री शर्मा आज मुख्यमंत्री कार्यालय में वन और पर्यावरण विभाग के पौधारोपण लक्ष्य, चंदन वन, नमो वन और नमो नर्सरी स्थापना के संबंध में आयोजित बैठक की अध्यक्षता कर रहे थे। मुख्यमंत्री ने कहा कि विश्व पर्यावरण दिवस से पौधारोपण के कार्य को शुरू कर मानसून सीजन इसे गति प्रदान की जाएगी।

0000

भारतीय जनता पार्टी का 47वां स्थापना दिवस सोमवार को प्रदेश भर में विभिन्न आयोजनों के साथ मनाया जाएगा। इस अवसर पर 5 से 12 अप्रैल तक प्रदेश के जिला, मंडल एवं बूथ स्तर पर

विभिन्न कार्यक्रम आयोजित होंगे। भाजपा प्रदेश महामंत्री श्रवण सिंह बगड़ी ने बताया कि कल से 7 अप्रैल तक जिला स्तर पर सभी भाजपा कार्यालयों को फूलों और रंगोली से सजाया जाएगा तथा कार्यालयों में आकर्षक रोशनी की जाएगी। स्थापना दिवस की पूर्व संध्या पर दीपोत्सव का आयोजन भी किया जाएगा। श्री बगड़ी ने बताया कि 6 अप्रैल को स्थापना दिवस के अवसर पर जिला कार्यालयों पर पार्टी ध्वज फहराया जाएगा तथा कार्यकर्ता ध्वज के साथ सेल्फी लेकर सोशल मीडिया पर साझा करेंगे।

....

0000

केंद्रीय महिला और बाल विकास मंत्री अन्नपूर्णा देवी ने कहा है कि समाज में सकारात्मक बदलाव के लिए सरकार और समाज दोनों की भागीदारी जरूरी है। आज झुंझुनू दौरे पर पहुंची केन्द्रीय मंत्री ने पत्रकारों से बातचीत में बताया कि प्रधानमंत्री नरेंद्र मोदी के नेतृत्व में मिशन सक्षम आंगनबाड़ी और पोषण 2.0 के तहत दो लाख आंगनबाड़ी केंद्रों को आधुनिक बनाया जा रहा है।

.....

अन्नपूर्णा देवी ने कहा कि सरकार महिला सुरक्षा और सशक्तिकरण के लिए लगातार काम कर रही है। उन्होंने कहा कि महिलाओं के प्रति समाज की सोच में बदलाव जरूरी है। उन्होंने समाज से आह्वान किया कि महिलाओं के सम्मान और सुरक्षा के लिए सामूहिक प्रयास किए जाएं, ताकि किसी भी महिला को आश्रय गृहों में जाने की आवश्यकता न पड़े।

0000

प्रदेश में अब शिक्षा विभाग किताबों और डेस के नाम पर अभिभावकों पर अतिरिक्त आर्थिक बोझ डालने पर निजी स्कूलों पर कार्रवाई करेगा। इस बारे में शिक्षा विभाग ने ब्लॉक स्तर पर निगरानी समितियां गठित कर स्कूलों की जांच कराने का आदेश जारी किया है। शिक्षा विभाग ने सभी ब्लॉक शिक्षा अधिकारियों को निर्देश दिए हैं कि वे अपने क्षेत्र के प्राइवेट स्कूलों के निरीक्षण के लिए तीन सदस्यीय टीमें बनाएं। इन टीमों का काम यह देखना होगा कि कोई स्कूल अभिभावकों को किसी खास दुकान से यूनिफॉर्म, किताबें, जूते या अन्य सामान खरीदने के लिए मजबूर तो नहीं कर रहा। विभाग ने इसके लिए समय सीमा भी तय की है। ब्लॉक शिक्षा अधिकारियों को 15 अप्रैल तक यह जांच पूरी करनी है और 20 अप्रैल तक रिपोर्ट जमा करानी होगी।

0000

जैसलमेर के पीएम श्री केंद्रीय विद्यालय बीएसएफ डाबला में शनिवार को पुस्तकोपहार कार्यक्रम का आयोजन किया गया। इसका मुख्य उद्देश्य विद्यार्थियों में पठन-पाठन की रुचि विकसित करना और पुस्तकों के प्रति प्रेम जागृत करना था। इस अवसर पर प्राचार्य अजय कुमार जांगिड़ ने छात्र छात्राओं को अधिक से अधिक पुस्तकें पढ़ने और निरंतर ज्ञान अर्जित करने के लिए प्रेरित किया। विद्यालय के शिक्षकों ने उपयोगी पुस्तकों से परिचित कराया।

0000

राजस्थान धरोहर संरक्षण और प्रोन्नति प्राधिकरण के अध्यक्ष ओंकार सिंह लखावत ने आज बालोतरा जिले के सिवाना का दौरा कर प्रस्तावित पैनोरमा स्थल का निरीक्षण किया। श्री लखावत ने कुमटाल दुर्ग की तलहटी में प्रस्तावित पैनोरमा निर्माण की संभावनाओं का जायजा लिया और संबंधित अधिकारियों को आवश्यक दिशा-निर्देश दिए। उन्होंने परियोजना को समयबद्ध और गुणवत्तापूर्ण तरीके से पूर्ण करने पर विशेष जोर देते हुए प्रारंभिक तैयारियों की विस्तृत समीक्षा की। श्री लखावत ने कहा कि पैनोरमा निर्माण से न केवल सिवाना के इतिहास को नई पहचान मिलेगी, बल्कि पर्यटन को भी बढ़ावा मिलेगा, जिससे स्थानीय रोजगार के अवसर सृजित होंगे।

0000

लोकसभा अध्यक्ष ओम बिरला और प्रदेश के कृषि तथा ग्रामीण विकास मंत्री डॉ. किरोड़ीलाल मीणा ने आज कोटा जिले के इटावा-पीपल्दा क्षेत्र को लगभग 350 करोड़ रुपये के विकास कार्यों की सौगात दी। उन्होंने 256 करोड़ रुपये की लागत से ढीपरी चम्बल नदी पर बनने वाले पुल का भी शिलान्यास किया। समारोह को संबोधित करते हुए श्री बिरला ने कहा रेल और सड़क कनेक्टिविटी के सुदृढ़ होने से किसानों की उपज कुछ ही घंटों में देश के बड़े बाजारों तक पहुंचेगी, जिससे उन्हें अपनी फसल का दोगुना दाम मिल सकेगा। उन्होंने कहा कि आने वाले समय में यह इलाका एग्रो-बेस्ड इंडस्ट्री का बड़ा केंद्र बनकर उभरेगा। उन्होंने हाल की बेमौसम बारिश से प्रभावित किसानों को आश्वासन दिया कि सरकार उन्हें नुकसान नहीं होने देगी। श्री बिरला ने कहा कि गेहूं के छोटे दाने वाली फसल की भी सरकारी खरीद की व्यवस्था की जायेगी।

कृषि मंत्री डॉ. किरोड़ीलाल मीणा ने इस अवसर पर किसानों के हितों की रक्षा के लिए सरकार की प्रतिबद्धता दोहराई। उन्होंने फसल बीमा और मुआवजे के मुद्दे पर किसानों को आश्वस्त किया कि किसी भी किसान के साथ छलावा नहीं होने दिया जाएगा और बिचौलियों का पूरी तरह खात्मा किया जाएगा।

0000

प्रदेश में आज भी कई स्थानों पर तेज हवाओं, आंधी के साथ हल्की बारिश हुई। आज दोपहर बाद श्रीगंगानगर, बीकानेर, चुरू, दौसा, झुंझुनू, करौली, बारां, झालावाड़, कोटा समेत कई अन्य जिलों में मौसम बदला और तेज हवाओं और आंधी के साथ हल्की बरसात हुई है। कई अन्य जिलों में भी तेज हवाएं चलने और बूँदाबांदी होने के समाचार हैं। पश्चिमी विक्षोभ के कारण कल राज्य के कई हिस्सों में आंधी बारिश की गतिविधियां हुई वहीं कुछ स्थानों पर ओलावृष्टि हुई। आंधी और बारिश के चलते प्रदेश के ज्यादातर भागों में दिन और रात का तापमान सामान्य से 5-6 डिग्री नीचे मापा जा रहा है। अचानक बदले मौसम से लोगों को गर्मी से राहत जरूर मिली, लेकिन फसलों को नुकसान हुआ। मौसम विभाग ने आज 25 जिलों में आंधी, तेज हवाएं चलने और बारिश का अलर्ट जारी किया है। मौसम केंद्र जयपुर के निदेशक राधेश्याम शर्मा ने आकाशवाणी को बताया कि सोमवार से एक और पश्चिमी विक्षोभ के सक्रिय होने से आंधी-बारिश की गतिविधियां फिर शुरू होंगी।

0000